

आकाशवाणी जयपुर-अजमेर

प्रादेशिक समाचार

- राज्य स्तर रो हरियाली राजस्थान अभियान काल दूदू जिला रा गाडोता मांय राख्यो जावेला-मुख्यमंत्री भजन लाल शर्मा ई शिरकत करेला-प्रदेशभर मांय पौधा रोपण रा कार्यक्रम राख्या जावेला।
- प्रदेश रा केई जिला मांय आज ई जोरदार मेह बरस्यो-
-जोधपुर खण्ड मांय रेलों री आवण जावण माथे असर पड्यो।
- विधानसभा रो दूजो सत्र बेमियादी बगत सारू टाळी ज्यो।
- पेरिस ओलंपिक मांय भारत री पुरुष हॉकी टीम आज रात सेमीफाइनल मांय जर्मनी रे खिलाफ उतरेला।

000

प्रदेश मांय काल एके सागे लाखां पौधा रोपण रो अभियान चलायो जावेला। ई सारू राज्य मांय लारला कई दिना ऊं तैयारियां करी जा रही है। जिलां रा प्रभारी मंत्री ई आप-आप रा प्रभार वाळा जिला मांय पौधा रोपेला। शिक्षा अर पंचायती राज मंत्री मदन दिलावर जनता ऊं काल हरियाली तीज रे मौके पौधा रोपण री अरज कीनी है। दिलावर बतायो के काल हरियाली तीज रे मौके प्रदेश मांय मुख्यमंत्री वृक्षारोपण महाभियान रा तैत अमृत पर्यावरण महोत्सव -एक पेड़ देश के नाम अभियान चलायो जावेला, जिण रा तैत शिक्षा विभाग रा कर्मचारी, अहलकार, शिक्षक अर विद्यार्थी मिल र पौधा रोपेला। पौधा लगाया पाछे वां री फोटो जियोटैगिंग सागे ऐप माथे अपलोड करी जावेला। वे बतायो के पेड़-पौधा रा प्रेमियां ने ऐप रे मार्फत मान पानो दे र नवाजा जावेला। ई अभियान सारू सगळा जिलां मांय लगायी ज्या प्रभारी काम संभाळ लीनो है। ई सारू सगळा जिलां मांय कंट्रोल रूम बणायी ज्या है। बाड़मेर मांय अभियान रा तहत दो लाख पौधा रोपण

रो कार्यक्रम है। जिला, ब्लॉक अर ग्राम पंचायत लेवल माथे पौधा रोप्या जावेला। जिला स्तर रा कार्यक्रम मांय प्रभारी सचिव सुबीर कुमार ई शिरकत करेला।

0000

राज्य स्तर रो हरियालो राजस्थान कार्यक्रम काल दूदू जिला रा गाडोता मांय राख्यो जावेला। महोत्सव मांय मुख्यमंत्री भजनलाल शर्मा ई शिरकत करेला। ई मौके राज्य आपदा प्रबंधन विभाग री 15 हैक्टियर जमीं माथे बरगद, पीपल, गूलर, पिलखन, बेलपत्र अर कदम्ब रा करीब 10 हजार पौधा रोप्या जावेला। कार्यक्रम मांय उपमुख्यमंत्री डॉ. प्रेमचन्द बैरवा, वन मंत्री अर जनता रा दूजा नुमाइंदा ई पौधा रोपेला। आं पौधां ने मातृ वन रा तौर ऊं विकसित कर्या जावेला। महोत्सव रे दौरान अमृता देवी वृक्ष मित्र पुरस्कार ई दिया जावेला। सवाईमाधोपुर जिला मांय जिला स्तर रो कार्यक्रम खण्डार तहसील रा वरनावदा गांव मांय राख्यो जावेला, जठे मनरेगा मजूरां, वन विभाग अर शिक्षा विभाग समेत न्यारा-न्यारा महकमां रा कर्मचारियां री ओर ऊं करीब अढ़ाई लाख पौधा रोपणो तय करी ज्यो है। भरतपुर रा राजकीय महिला पॉलीटेक्निक कॉलेज मांय ई मोटी तादाद मांय पौधा रोप्या जावेला। ई मौके जल संसाधन मंत्री सुरेश सिंह रावत ई पौधा रोपेला।

00000

प्रदेश मांय न्यारी-न्यारी ठोड़ां आज ई चोखो मेह बरस्यो। जोधपुर अर बीकानेर संभाग मांय रूक-रूक र बिरखा व्ही। पाली ऊं ई बिरखा रा समाचार है। वठे लारला दो दिन मांय व्ही बिरखा रे कारण हाल ई पाणी भर्योड़ो है जिण ने काड़बा सारू प्रशासन लगातार जतन कर रह्यो है। जिला मांय केई सड़कां टूट गयी है। जोधपुर मांय ई केई ठोड़ा हाल ई पाणी भर्योड़ो है, जिण ने निकाळबा सारू प्रशासन लगातार जतन कर रह्यो है।

.....

राजधानी जयपुर समेत कुछ जिलां मांय रिमझिम बारिश व्ही। लारला 24 घंटां मांय अजमेर, जोधपुर, जैसलमेर अर पाली जिलां मांय केई ठोड़ां जोरदार बिरखा व्ही। जालोर अर राजसमंद जिला रा देवगढ़ मांय ई एक-दो ठोड़ां जोरदार मेह बरस्यो। जैसलमेर जिला रा

मोहनगढ़ मांय 260 मिलीमीटर पाणी बरस्यो। राज्य मांय केई ठोड़ां व्हे रही जोरदार बिरखा रे कारण नुकसाण ई व्ह्यो है। ई बीचे टोंक ज़िला रा बीसलपुर बंधा मांय पाणी आवण रा हलकां मांय व्ही तेज बिरखा रे कारण बंधा मांय पाणी बध्यो है। और ब्यौरो म्हाणा खबरनवीस ऊं—

.....
मौसम विभाग रे मुजब प्रदेश मांय हाल ताई सामान्य ऊं 40 फ़ीसदी बत्ती बिरखा व्हे चुकी है। मौसम केंद्र जयपुर रा निदेशक राधेश्याम शर्मा बतायो के आज रात ऊं भारी बारिश रो दौर रूकबा रा आसार है।

.....
ई बीचे जोधपुर रेल खंड मांय आज ई रेलों री आवण—जावण माथे असर पड़्यो। उत्तर—पश्चिम रेलवे रा मुख्य जनसम्पर्क अधिकारी कैप्टन शशि किरण रे मुजब केई रेलों री आवण—जावण माथे असर पड़्यो।

.....
केप्टन शशि किरण बतायो के साबरमती—जोधपुर स्पेशल रेलगाड़ी काल नी चालेला। जोधपुर—जैसलमेर एक्सप्रेस गाड़ी आज रद्द कर दीरीजी है। जैसलमेर—जयपुर स्पेशल रेलगाड़ी काल जैसलमेर री बजाय बीकानेर ऊं चालेला। जैसलमेर—काठगोदाम रेलगाड़ी काल जैसलमेर री ठोड़ जोधपुर ऊं चालेला। ई रे अलावा कुछ रेलगाड़ियां दूजा गेला ऊं चलायी जा रही है।

0000

चौमासा मांय व्हेवण वाळी बीमारियां माथे काबू करण अर वां री रोकथाम सारू चलाया जा रह्या खास अभियान रा तैत 'स्वास्थ्य दल आपके द्वार' रो पहलो दौर 31 अगस्त ताई चलायो जावेला। मलेरिया अर डेंगू सरीखी बीमारियां ऊं बचाव सारू चिकित्सा अर स्वास्थ्य विभाग कानी ऊं दूजा महकमा सागे तालमेल ऊं ओ अभियान चलायो जावेला। चिकित्सा अर स्वास्थ्य मंत्री गजेन्द्र सिंह खींवर चिकित्सा, स्थानीय निकाय, पंचायतीराज अर समाज कल्याण विभाग समेत न्यारा—न्यारा महकमा ऊं तालमेल सागे काम कर र मौसमी बीमारियां

रो पसारो रोकण रा हुकम दीना। चिकित्सा अर स्वास्थ्य विभाग री अतिरिक्त मुख्य सचिव शुभ्रा सिंह बतायो के डेंगू रा मामलां मांय बधोतरी अगस्त ऊं नवम्बर महीना तांई व्हेवण री बत्ती शंका व्हे है।

.....

विधानसभा मांय आज हंगामा बीचे दोपहरां तांई व्ह्या कामकाज पाछे सदन री कार्यवाही बेमियादी बगत सारू टाळ दीरीजी। इण ऊं पैली काल दो दिन सारू निलंबित करी ज्या कांग्रेस रा विधायक मुकेश भाकर ने सदन री कार्यवाही ऊं छह महीना सारू निलंबित करण रो प्रस्ताव लायी ज्यो, जिण ने ध्वनिमत ऊं मंजूर कर लियो ज्यो। सत्र रा आखिरी दिन री कार्यवाही हंगामा सागे सरू व्ही। कांग्रेस रा विधायक मुकेश भाकर रो निलम्बन रद्द करण री मांग करता थकां कांग्रेस रा विधायक काल ऊं सदन मांय धरनो दे रह्या हा अर भाकर रो निलम्बन पाछो लेवण माथे अड्या रह्या। कांग्रेस रा विधायकां कानी ऊं करी ज्या हंगामा बीचे विधानसभा मांय आपदा प्रबंधन रा बारा मांय बहस व्ही। कार्यवाही रे दौरान ई कांग्रेस रा विधायक वेल मांय रामधुनी अर नाराबाजी करता रह्या।

स्पीकर वासुदेव देवनानी विपख ऊं, निलंबित विधायक ने सदन ऊं बाहर भेजण बाबत कह्यो, ज्यीं माथे एक राय नी बण सकी। सदन री कार्यवाही बेमियादी बगत सारू टळ्यां पाछे संसदीय कार्य मंत्री जोगाराम पटेल खबरनवीसां सागे बातचीत करता थकां सरकारी वकीलां री नियुक्ति रा बारा मांय विपख रा आरोपां अर ऐतराज ने बेबुनियाद बताया। दूजी कानी, विधानसभा भवन रे बाहर खबरनवीसां सागे बातचीत करता थकां सदन मांय विपख रा नेता टीकाराम जूली कह्यो के कांग्रेस रा सदस्य मुकेश भाकर री कोई गलती नी ही, वां ने बेवजह ही सजा दीरीजी।

0000

अर अब खबरां ओलम्पिक ऊं—

.....

पेरिस ओलिंपिक मांय आज भारत रा खिलाड़ी हॉकी, एथलेटिक्स, टेबल टेनिस अर कुश्ती री होड़ां मांय उतरेला। भारत री पुरुष हॉकी टीम सेमीफाइनल मुकाबला मांय विश्व चैंपियन जर्मनी रे खिलाफ रात साढे दस बज्यां मैदान मांय उतरेला। नीरज चौपड़ा भाला फैंक होड़

रा क्वालिफिकेशन राउंड मांय अब्बल रेह र आगला राउंड मांय पूग ग्या है, जदके जेना 9वां स्थान माथे रह्या। कुश्ती मांय एशियाई अर राष्ट्रमंडल खेलां मांय सोना रो तमगो जीतण वाळी विनेश फोगाट महिलावां री 50 किलोग्राम फ्री स्टाइल होड़ मांय जापान री यूई सुसाकी ने 3-2 ऊं शिकस्त दे र सेमीफाइनल मांय पूग गयी। वां रो आज रात सेमीफाइनल मांय क्यूबा री मुक्केबाज गुज़मेन सागे मुकाबलो व्हेला। टेबल टेनिस री टीम होड़ मांय भारत रा शरत कमल, हरमीत देसाई अर मानव ठक्कर चीन री टीम सामी उतरेला। महिलावां री चार सौ मीटर दौड़ मांय भारत री किरण पहल रीपचेज़ राउंड मांय छठा नम्बर माथे रही।

00000